

LØGTINGIÐ



SØGA LØGTINGSINS

Løgtingið hefur røtur meira enn 1000 ár aftur í tíðina. Fyrsta søguliga heimild, sum nevnir ting og tinghald í Føroyum, er Færeyingasaga, sum varð skrivað í Íslandi um ár 1200, men søgugranskarar halda, at Løgtingið varð sett á stovn stutt eftir norrøna landnámið um ár 800.

Heilt aftur í elstu tíð vórðu tær størstu avgerðirnar, galdandi fyri alt landið, tiknar á tinginum í Tórshavn. Í gamlari tíð varð tingið hildið á helluni úti í Tinganesi.

Umleið 1035 komu Føroyar undir Noregs kong, men søgugranskarar meta, at tann gamla tingskipanin varð varðveitt.

1274 - 1816

Upprunaliga hefur ting føroyinga helst verið eitt alting, har allir frælsir menn kundu møta, men tá Landslóg Magnusar Lógbøtara varð sett í gildi í 1274, varð tingið broytt til eitt Løgting.

Tingmannatalið varð sett til 36. Tingið valdi løgmann, sum kongur síðan tilnevndi. Løgtingið segði upp dóm og hevði samskipti við kong og myndugleika hansara. Kongsins umboðsmaður á tingi var fútin, sum hevði ábyrgdina av kongsins inntøkum í Føroyum. Hann var eisini almennur ákæri. Løgtingið hevði egnan skrivara, sum varð nevndur sorinskrivari. Løgtingið virkaði sum yvrrættur, og

dómar, ið vórðu sagdir á vártingunum úti í sýslunum, kundu skjótast inn fyri Løgtingið.

Í 1380 komu Føroyar, sum norskt krúnland, undir danskan kong, men tær vórðu framvegis mettar at vera norskt land.

Tá Norska Lóg Kristians V varð sett í gildi í Føroyum í 1688, varð talið á løgtingsmonnum økt til 48, men hvør tingmaður kundi bara sita í eitt ár í senn. Henda skipanin bar við sær, at Løgtingið ikki fekk so roynd fólk sum fyrr, og tí minkaði týðningur tess, meðan embætisvaldið vaks. Fútin og sorinskrivarin fingur størri vald, meðan løgmanns-embætið smátt um smátt fánaði burtur.

1816 - 1852

Eftir at Noreg fór frá Danmark við friðinum í Kiel í 1814, vórðu Føroyar verandi saman við Danmark.

Í 1816 varð Føroya gamla Løgting tikið av og við tí eisini løgmansembætið. Sorinskrivarin dømdi nú einsamallur.

Føroya amt varð helst sett á stovn í 1720, men serstakur føroyskur amtmaður kom ikki fyri enn í 1816. Amtmaðurin tók einsamallur støðu til, hvørjar danskar lógir skuldu setast í gildi í Føroyum.

1852 - 1948

Í 1852 varð Løgtingið eftir ynski føroyinga endurreist, tó bert sum ráðgevandi stovnur hjá donsku ríkismyndugleikunum viðvíkjandi stýringini av Føroyum. Løgtingið hevði 18 valdar limir. Amtmaðurin og prósturin høvdu eisini sæti á tingi, og amtmaðurin var formaður.

Í 1906 varð tingmannatalið hækkað til 22, men aðramáta stóð henda skipanin við til 1923. Tá varð tingmannatalið broytt soleiðis, at 20 vórðu umdømisvaldir og upp til 10 eykavaldir. Samstundis fór prósturin úr tinginum, og eftir hetta valdi tingið sjálvt formannin.

1948 - 2005

Eftir seinna heimsbardaga var stórus meiriluti fyri eini nýskipan av Føroya støðu í ríkinum. Eftir samráðingar millum umboð fyri Løgtingið og donsku stjórnina varð fólkaatkvøða havd 14. september í 1946. Veljararnir skuldu velja ímillum antin eitt ógvuliga avmarkað heimastýri ella loysing frá Danmark. Úrslitið var ein tepur meiriluti fyri loysing, men ósemja tók seg upp um tulkningina av úrslitinum – um hon var vegleiðandi ella bindandi. Eftir lögtingsvalið í 1946 og nýggjar tingingar við danir, varð Heimastýrslógin sett í gildi í 1948.





Eftir hetta broyttist virksemið hjá Løgtinginum munandi. Meðan tað higartil bert hevði verið ráðgevandi, fekk tað nú innan karmar Heimastýrisslógarinnar löggávuveld í yvirknum sermálum. Í Heimastýrisslóginu eru málsøkini býtt sundur í A-mál og B-mál. A-mál eru føroysk sermál og kunnu yvirtakast, um antin heimastýrið ella ríkisstýrið vil tað. B-mál kunnu yvirtakast, um heimastýrið og ríkisstýrið í samráðingum semjast um, at so skal verða. Verjumál og uttanríkismál liggja uttan fyri Heimastýrisslóginu. Í øllum málum, uttan yvirknum sermálum, liggur löggávuveldið hjá Fólkattinginum, har føroyingar eiga tvey umboð. Sambært Heimastýrisslóginu ræður Løgtingið fyri Stýrisskipan Føroya og fyri Tingskipanini.

Útinnandi vald í sermálum hevur Landsstýri, sum er skipað við lögmanni og landsstýrismonnum. Í øllum øðrum málum er útinnandi vald hjá donsku stjórnini. Tó kann heimastýrið eftir samráðingar við ríkisstýrið yvirtaka fyrisitingina av felagsmálum. Í Føroyum er ríkisstýrið umboðað av ríkisumboðsmanninum. Hann hevur stjórnarinnar vegna møti- og talurætt í Løgtinginum, men ikki atkvøðurætt.

Hvussu heimastýrið skipar seg innanhýsis, er eitt yvirknið sermál. Hetta er gjørt við løgtingslóg nr. 103 frá 26. juli 1994 um Stýrisskipan Føroya. Eftir hesi lóg § 1 er valdsbýtið í Føroyum soleiðis, at löggávuveldið í yvirknum málum er hjá Løgtinginum og lögmanni í felag, útinnandi valdið hjá Landsstýrinum, meðan dómsvaldið í slíkum málum liggur hjá dómstólum ríkisins.

Í Løgtinginum, sum verður valt fyri 4 ár í senn, sita í mesta lagi 33 tingmenn, sum verða valdir á almennum, loyniligum og beinleiðis vali. Í Landsstýrinum sita lögmaður og minst 2 landsstýrismenn. Lögmaður verður tilnevndur óbeinleiðis av Løgtinginum á tann hátt, at lögtingsformaðurin, eftir at hava fingið frágreiðing frá floksformonnum, leggur fyri Løgtingið uppskot, sum atkvøtt verður um. Atkvøður meir enn helmingurin av øllum tingmonnum ímóti uppskotinum, er tað fallið. Annars er tað samtykt. Lögmaður setir og loysir úr starvi landsstýrismenninar. Hvørki lögmaður ella landsstýrismaður kann verða sitandi í sessi sínum, um so er, at Løgtingið við atkvøðugreiðslu, har helmingurin av øllum tingmonnum atkvøður fyri, hevur samtykt, at tað ikki longur hevur álit



á lögmanni ella avvarðandi landsstýrismanni. Løgmaður kann, nær ið vera skal, skriva út val til Løgtingið.

Tingmannaskipanin var óbroytt frá 1923 til 1978. Tá varð løgtingsvallógin broytt soleiðis, at veljast skuldu 27 umdømisvaldir tingmenn og upp til 5 eykavaldir. Løgmaður og landsstýrismenn kunnu ikki hava sæti á tingi. Teir hava uppskots- og talurætt, men ikki atkvøðurætt.

Í 2007 varð løgtingsvallógin frá 1978 broytt soleiðis, at Føroyar gjørdust eitt valdømi, og tingmannatalið varð økt til 33.

2005 –

Í mai 2005 vórðu tvær lógir og tvey ríkislógartilmæli samtykt, sum eru ískoyti og/ella broytingar til heimastýrislógina.

Onnur lógin er lóg um mál og málsøki føroyskra myndugleika at yvirtaka, sum er ein dagføring av §§ 2 og 3 í heimastýrislógini og harvið eisini lista A og lista B.

Í § 1 eru nevnd tey mál, ið ikki kunnu yvirtakast, og tey eru stjórnarskipan danska ríkisins, heimarætt danska

ríkisins, hægstarætt danska ríkisins, uttanríkis-, trygdar- og verjupolitikkur og gjaldoyra- og peningapolitikkur.

Sambært § 2 kunnu ávís mál yvirtakast eftir samráðingar millum føroyskar og danskar myndugleikar. Øll onnur mál kunnu yvirtakast, tá føroyingar ynskja tað.

Hin lógin er lóg um altjóðarættarligar sáttmálar Føroya Landsstýrisins at gera. Lógin gevur innan ávísar karmar Føroya Landsstýri rætt at gera sáttmálar innan tey málsøki, sum eru yvirtikin. Harumframt inniheldur lógin áseting um limskap Føroya í millumtjóða felagskapum.

UMBOÐANIN Á TINGI

Seks flokkar eru umboðaðir á tingi. Eitt eyðkenni fyri føroyskan politikk er, at hann gongur eftir tveimum ásum: einum tjóðskaparligum í spurninginum millum Føroyar og Danmark og einum hugmyndafrøðiligum frá vinstru til høgru.

Føroyska flokkaskipanin hevur sín uppruna í teirri spjaðing, sum eftir 1900 kom í føroysku tjóðskaparrørsluna, ið tók seg upp í seinasta fjórðingi av 19. øld.

Sjálvstýrisflokkurin, sum varð formliga stovnaður í 1909, men fekk umboð á tingi í 1906, vildi geva Løgtinginum størri vald í føroyskum viðurskiftum og geva føroyskum somu rættindi sum danskt sum skúlamál, kirkjumál og í øllum almennum viðurskiftum.

Sambandsflokkurin varð stovnaður í 1906 og er ein liberalur flokkur, sum virkar fyri eini støðugari og frísinnaðari menning av Føroya fólki, búskaparliga, mentanarliga og stjórnarliga. Flokkurin gongur inn fyri, í ríkisfelagsskapi við Danmark, at reka ein framburðssinnaðan politikk á øllum økjum.

Føroya Javnaðarflokkur, stovnsettur 1925, er ein óheftur sosialdemokratiskur flokkur. Flokkurin vil á fólkaræðis-

ligum grundarlagi byggja sín politikk á, at alt samfelagsgagnligt virksemi má skipast út frá umsorgan fyri felags áhugamálum og fyri at fremja vælferð fólksins. Øll menniskju skulu hava somu rættindi at taka lut í arbeiðinum fram móti størri vælferð og einum frælsum lívi.

Fólkaflokkurin, stovnaður í 1940, virkar á kristnari grund fyri politiskum sjálvstýri og búskaparligum sjálvbjargni, so hvør familja og einstaklingur hava frælsi til, eftir evnum, vilja og undir ábyrgd, at leggja egin viðurskifti til rættis í skipaðum rættarligum og sosialum kørmum og við sum minst almennari uppílegging og skattatrysti.

Tjóðveldi varð stovnað í 1948. Flokkurin vil stovnseta føroyskt tjóðveldi. Politikkurin er grundaður á, at fólkaræði skal galda í øllum viðurskiftum í føroyska samfelagnum.

Flokkurin vil, at Føroyar skulu taka lut í altjóða samfelagnum sum sjálvstøðug tjóð við bæði rættindum og skyldum.

Miðflokkurin varð stovnaður 1992 og byggir politikk sín á kristnu læruna. Flokkurin virkar fyri, at kristna lívsáskoðanin skal eyðkenna samfelagið, og at tær politisku avgerðir, sum tiknar verða, eru í samsvari við hesa.



VAL TIL LØGTINGIÐ

Løgtingið verður valt fyri 4 ár í senn. Løgtingsval kann tó vera, áðrenn valskeiðið er úti, um løgmaður ger av at skriva út val, ella um tingið samtykkir at uppløysa seg sjálv. Løgmaður sendir síðan út kunngerð um val og ásetir valdagin, sum í fyrsta lagi kann vera 6 vikur eftir, at valið er kunngjørt.

Løgtingsvalið 19. januar 2008

Atkvøðurætt 34.835. Greiddu atkvøðu 31.112.


Vallutøka 89,3%.

	Atkv	%	Tingmenn
Fólkaflokkurin	6.240	20,1	7
Sambandsflokkurin	6.529	21,0	7
Javnaðarflokkurin	6.018	19,3	6
Sjálvstýrisflokkurin	2.244	7,2	2
Tjóðveldi	7.250	23,3	8
Miðflokkurin	2.610	8,4	3
Miðnámsflokkurin	221	0,7	0

Valrættar- og valbærisaldurin er 18 ár.

Løgtingsmenn valdir 19. januar 2008

A: Jørgen Niclasen, Anfinn Kallsberg, Poul Michelsen, Jógvan á Lakjuni, Jákup Mikkelsen, Jacob Vestergaard, Annika Olsen.



- B: Kaj Leo Johannesen, Edmund Joensen, Alfred Olsen, Johan Dahl, Magni Laksáfoss, Bjørn Kalsø, Rósa Samuelsen.
- C: Jóannes Eidesgaard, Helena Dam á Neystabø, Gerhard Lognberg, Katrin Dahl Jakobsen, Hans Pauli Strøm, John Johannessen,
- D: Kári P. Højgaard, Kári á Rógvi.
- E: Høgni Hoydal, Heini O. Heinesen, Annita á Fríðriksmørk, Tórbjørn Jacobsen, Bjørt Samuelsen, Bergtóra Høgnadóttir Joensen, Sjúrdur Skaale.
- H: Jenis av Rana, Bill Justinussen, Karsten Hansen.
- Ríkisumboðsmaður: Dan M. Knudsen

Varamenn á tingi

Mikkjal Sørensen (C), Eyðgunn Samuelson (C), Heðin Zachariassen (A), Bjarni Djurholm (A), Óla Breckmann (A), Marjus Dam (B), Helgi Abrahamsen (B) og Jaspur Vang (B).

Løgtingssetan

Løgtingið verður sett á Ólavssøku. 29. juli fara tingmenn, landsstýrismenn, ríkisumboðsmaður og embætismenn í skrudgöngu úr tinghúsinum í Havnar Kirkju. Eftir gudstænastuna verður gíngið niðan aftur í tinghúsið, har tingið verður sett. Á hesum fundi heldur lögmaður Ólavssøkurøðuna, har hann viðger støðuna í samfelagnum. Tingið umrøður lögmannsrøðuna í fyrstu viku í august. Í hesum orðaskifti verður støðan í samfelagnum sum heild viðgjørd.

Løgtingið viðger millum 100 og 150 mál í eini tingsetu, men málini eru ógvuliga ójovn bæði til støddar og av týdningi. Tingsetan er frá Ólavssøku til Ólavssøku.

Uppskot til lögtingsfíggarlóg skal leggjast fram innan 1. oktober og skal vera samtykt innan 31. desember. Uppskot, sum skulu vera liðugt viðgjørd fyri Ólavssøku, kunnu ikki, uttan í serligum førum, verða framløgd seinni enn 5. mars á hvørjum ári. Øll uppskot, sum ikki eru liðugt viðgjørd á Ólavssøku, fella burtur og mugu leggjast fram av nýggjum, skulu tey hava viðgerð.



LØGTINGSFORMAÐURIN OG FORMANSSKAPURIN

Hövuðsuppgávan hjá Løgtingsformanninum er at tryggja, at reglur í Stýrisskipanarlógini, sum viðvíkja Løgtinginum, og reglurnar í Tingskipanini verða hildnar.

Løgtingsformaðurin og 3 varaformenn verða valdur á fyrsta tingfundi eftir, at val hevur verið. Formansskapurin situr alt valskeiðið. Formansskapurin tekur avgerð í øllum týðandi málum, ið viðvíkja tinginum.

Umsiting Tingsins

Undir leiðslu stjórans hevur Umsiting tingsins um hendi eina røð av uppgávum fyri Løgtingsformannin, formansskapin og løgtingsmenn.



Súsanna Danielsen,
stjóri



Hergeir Nielsen,
løgtingsformaður (E)



Jógvan á Lakjuni,
1. næstformaður (A)



Alfred Olsen,
2. næstformaður (B)



John Johannessen,
3. næstformaður (C)

TINGNEVNDIR

Løgtingið hefur 7 fastar nevndir, sum sambært tingskipanini verða valdar fyri alt valskeiðið, uttan so er, at tingið samtykkir, at nevndirnar skulu veljast av nýggjum.

Fígjarnevndin veitir eykajáttanir sbr. § 44, stk. 2 í stýris- skipanarlógini og gevur annars Løgtinginum tilmæli í figgjar-, búskapar-, skatta- og avgjaldsmálum.

Uttanlandsnevndin gevur Landsstýrinum tilráðingar í uttanlandsspurningum smb. § 54 í Stýrisskipanarlógini og gevur annars Løgtinginum tilmæli í øllum uttanlands-, markna- og verjumálum, eisini um viðurskiftini við Danmark.

Vinnunevndin gevur Løgtinginum tilmæli í fiskivinnu-, sjóvinnu-, fiskiídnaðar- og øðrum ídnaðarmálum, alivinnu-, landbúnaðar-, umhvørvis-, samskiftis- og samferðslumálum, orku- og oljuvinnumálum og handilsmálum. Hon gevur eisini tilmæli viðvíkjandi partafeløgum, skrásetingum o.ø.m.

Trivnaðarnevndin gevur Løgtinginum tilmæli í almanna-, heilsu-, arbeiðsmarknaðar- og íbúðarmálum.

Mentanarnevndin gevur Løgtinginum tilmæli í útbúgvingar-, menta- og kirkjumálum.

Rættarnevndin gevur Løgtinginum tilmæli í rættarmálum og kommunumálum.

Landsstýrismálanevndin hefur rættarligt eftirlit við, at lögmaður og landsstýrismenn halda lóggávuna. Hon røkir starv sitt smb. § 38 í Stýrisskipanarlógini. Nevndin hevur heimild at boðsenda lögmanni ella landsstýrismanni at koma á fund at greiða frá ávísum máli.

Umframt tær føstu nevndirnar kann tingið eisini samtykkja at seta aðrar nevndir at viðgera ávís mál.

ARBEIÐSHÁTTUR LØGTINGSINS

Tingið starvar eftir teim formligu reglum, sum ásettar eru í Stýrisskipanarlógini og Tingskipanini.

Tað eru 5 ymisk sløg av lögtingsmálum:

1. Uppskot til lögtingslóg
2. Uppskot til ríkislógartilmæli
3. Uppskot til samtyktar
4. Frágreiðingar, skrivligir fyrispurningar, skrivligir, munnligir ella ófráboðaðir spurningar
5. Misálit á løgmann ella landsstýrismenn

Bara løgmaður, landsstýrismaður ella lögtingsmaður kunnu byrja mál í Løgtinginum. Nevndirnar kunnu, um í minsta lagi 5 limir ynskja tað, seta løgmanni ella lands-

stýrismanni skrivligar spurningar um ávís viðurskipti og í hesum sambandi biðja um skrivligt svar, ella at løgmaður ella landsstýrismaður kemur á fund at svara spurningunum. Tingmaður kann eisini seta løgmanni ella landsstýrismanni skrivligan spurning, sum verður svaraður beinleiðis og uttan viðgerð í Løgtinginum.

Skrivar borgari ella felag Løgtinginum bræv um eitt-hvørt, so verður hetta ikki tikið til viðgerðar uttan so, at lögtingsmaður tekur málið upp sum lögtingsmál.

Uppskot til lögtingslógir

Uppskot til lögtingslóg skal fyri á fyra ymiskum tingfundum. Harumframt fær málið nevndarviðgerð í lögtingsnevnd og hjá løgmanni.





Framløga

Løgtingslógarruppskot er framlagt, tá løgtingsformaðurin boðar frá tí av tingsins røðarapalli á tingfundi. Eintak av uppskotinum verður latið hvørjum tingmanni í seinasta lagi sama dag. Á framløgufundinum verður málið ikki umrøtt, og kann heldur ikki beinast í nevnd.

1. viðgerð

Uppskot kann fáa 1. viðgerð 2. yrkadagin eftir framløgu. Við 1. viðgerð verður uppskotið umrøtt í síni heild. Broytingaruppskot kunnu verða fráboðað og umrødd.

Nevndarviðgerð

Eftir 1. viðgerð fáa málini vanligu nevndarviðgerð. Tað er løgtingsformaðurin, ið ger av, um mál skal beinast í nevnd, og hvørja nevnd tað skal í. Nevndin skrivur tinginum álit,

og meirilutin ella minnilutar í nevndini kunnu seta fram broytingaruppskot. Vanliga fáa mál bara nevndarviðgerð millum 1. og 2. viðgerð. Tingið kann tó á øðrum viðgerðarstigum samtykkja at beina mál í nevnd. Undir nevndarviðgerðini granska nevndarlimirnir uppskotið gjøllari og fáa til vega eyka upplýsingar frá almennum og privatum, og í summum førum kallar nevndin eisini fólk inn á fund at fáa tey at siga sína hugsan um uppskotið.

2. viðgerð

2. viðgerð kann vera 3. yrkadagin eftir, at 1. viðgerð endaði, tó ikki fyrr enn 2. dagin eftir, at møguligt nevndarálit er lagt fram. Tingmaður kann skrivliga seta fram broytingaruppskot, men skal tað vera gjørt, áðrenn orðaskiftið við 2. viðgerð er byrjað. Nevndin, meirilutin ella minnilutin kann eisini skrivliga seta fram broytingaruppskot, eftir

at 2. viðgerð er byrjað, men áðrenn orðaskiftið er endað. 2. viðgerð endar við atkvøðugreiðslu. Fellur uppskotið, steðgar viðgerðin her.

3. viðgerð

3. viðgerð kann vera 3. yrkadagin eftir, at 2. viðgerð endaði, ella eftir at møguligt nevndarálit er lagt fram. 4 tingmenn kunnu í felag skrivliga seta fram broytingaruppskot, og um málið er beint í nevnd við 2. ella 3. viðgerð, so kann meiriluti ella minniluti í nevndini skrivliga seta fram broytingaruppskot. Broytingaruppskot kann leggjast fram við 3. viðgerð, áðrenn orðaskiftið byrjar. Við 3. viðgerð verða broytingaruppskot og tær greinar, broytingaruppskotið viðvíkir, umrødd fyrst og koma fyrst til atkvøðugreiðslu. Eftir hetta verður endalig viðgerð, tá tingið samtykkir ella fellir uppskotið.

Staðfesting og kunngerð

Sjálvt um Løgtingið hevur samtykt løgtingslógaruppskot, so er tað ikki bindandi fyri borgaran. Tað gerst tað ikki fyrr, enn lögmaður hevur staðfest uppskotið sum løgtingslóg og kunngjørt tað í Kunngerðablaðnum. Lögmaður hevur fullan rætt at nokta at staðfesta uppskotið, og tá verður

so eingin løgtingslóg, men í flestum førum ger hann tað, tí annars fær hetta helst ta avleiðing, at tingið noyðir hann frá sum løgmann.

Uppskot til ríkislógartilmæli

Uppskot til ríkislógartilmæli verða viðgjørd á sama hátt sum uppskot til løgtingslógir. Einasti munur er, at endaliga úrslitið verður ikki kunngjørt alment, men harafturímóti fráboðað ríkismyndugleikunum av lögmanni. Tað samtykta uppskotið er ikki bindandi fyri borgaran, men, sum orðið sigur, eitt óbindandi tilmæli til ríkismyndugleikarnar at gera eina lóg. Aloftast fylgja ríkismyndugleikarnir tilmælinum.

Uppskot til samtyktar

Hesi mál verða viðgjørd sum uppskot til løgtingslógir. Tó enda hesi mál eftir atkvøðugreiðsluna við 2. viðgerð og skulu ikki staðfestast og kunngerast av lögmanni. Uppskot til samtyktar eru ikki bindandi, hvørki fyri landsstýrið ella borgaran. Í onkrum førum krevst tó eftir Stýris skipanarlógini, at ein tingsamtykt skal til, fyri at landsstýrið kann gera eitthvørt, eitt nú gera týðningarmiklar sáttmálar við onnur lond.

Frágreiðingar, skrifligir fyrirspurningar, skrifligir, munnligir ella ófráboðaðir spurningar


Það, sum eyðkennir hesi tingmál, er, at Løgtingið onga niðurstøðu ger. Málið verður umrøtt á tingi, og so er liðugt, eingin atkvøðugreiðsla og eingin nevndarviðgerð. Við hesum viðgerðarháttum kann løgtingsmaður fáa allar tær upplýsingar, hann hevur fyri neyðini, frá løgmanni, landsstýrismanni ella ríkisumboðsmanninum, og út frá hesum gera sær sínar politisku niðurstøður um, hvat ið hann ætlar.

Misálit

Eftir stýrisskipanini er tað so, at løgmaður og landsstýrismenn eru óheftir av Løgtinginum. Løgmaður tilnevnir landsstýrismenninar, meðan løgtingsformaðurin tilnevnir løgmann, um ikki 17 tingmenn eru ímóti lögmansevni løgtingsformansins. Løgmaður og landsstýrismenninir eru tó ikki óheftari enn so, at um so er, at 17 tingmenn eru ímóti einum av teimum, so mugu teir leggja frá sær. Mál um misálit á løgmann ella landsstýrismann verða bert viðgjørð á einum tingfundi. Uppskot um hetta verður lagt fram av løgtingsmanni og alt fyri eitt tikið til umrøðu í tinginum, og beint eftir umrøðuna verður atkvøðugreiðsla.

Tingfundir

Løgtingsfundir eru almennir.



Løgtingið hevur røtur meira enn 1000 ár aftur í tíðina. Síðan 1948 hevur løgtingið havt lóggávuvald í málsøkjum, sum eru yvirtikin sum føroysk sermál eftir Heimastýrislógini. Føroya Landsstýri hevur útinnandi valdið í hesum málsøkjum.

Løgtingið verður valt fyri 4 ár og hevur 33 tingmenn. Síðan 2007 eru Føroyar eitt valdømi. Seks flokkar hava umboð í Løgtinginum



MYNDIR: INGI JOENSEN, JENS KRISTIAN VANG OG ÓLAVUR FREDERIKSEN UPPSETING: GRAFIK STUDIO PRENT: FØROYAPRENT